



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta ta' l-1 ta' Novembru, 2005

Rikors Numru. 700/2005

**Carmelo sive Charles u Carmela sive Carmen konjuġi
Bonello**

vs

Raymond u Silvana konjuġi Zammit

Il-Qorti:

Rat ir-Rikors imressaq fit-2 ta' Awissu, 2005 li bih u għar-raġunijiet hemm imfissra, r-rikorrenti talbu li l-Qorti tissospendi l-eżekuzzjoni tal-kambjali msemmijin f'ittra uffiċjali mibgħuta lill-istess rikorrenti fl-20 ta' Lulju, 2005;

Rat it-Twegiba mressqa mill-intimati miżżewġin Zammit fid-29 ta' Awissu, 2005, li biha, fl-ewwel lok, qalu li r-rikors tal-miżżewġin Bonello ma jiswiex għaliex l-ittra uffiċjali tagħhom ma saritx għall-finijiet tal-artikolu 253(e) tal-Kap 12, iżda biex jirrendu eżekuttiv il-kuntratt ta' kostituzzjoni ta' dejn, għall-finijiet tal-artikoli 253(b) u 256(2) tal-Kap 12;

Rat il-verbal tas-smiġħ tal-lum dwar is-siwi tar-Rikors u l-għan tal-ittra uffiċjali tal-intimati;

Tqis li, kemm minn dak li ssemma' fit-Tweġiba u kif ukoll mill-kontenut innifsu tal-ittra uffiċjali in kwestjoni (Dok "A"), il-ħsieb wara dik l-ittra uffiċjali ma kienx dak li jirrendi l-kambjali eżekutivi, iżda li jirrendi eżekuttiv il-kuntratt ta' Settembru, 2003;

Tqis li l-proċedura mibdija mir-rikorrenti tista' titressaq biss fil-każ fejn tkun qegħda tintalab iż-żamma ta' eżekuzzjoni ta' kambjali u *promissory notes* maħruġin skond il-Kodiċi tal-Kummerċ;

Tqis ukoll li l-ittra uffiċjali ma kellhiex id-dikjarazzjoni li hija stabilita mil-Liġi biex turi li kienet qegħda tintbagħat għall-finijiet tal-art. 253(e) tal-Kap 12;

Tiddikjara għalhekk, li l-azzjoni kif proposta ma hijiex applikabbli għaċ-ċirkostanzi tal-każ u l-mertu ġie b'hekk eżawrit malli ntwera mill-intimati l-ħsieb tagħhom wara l-ħruġ tal-imsemmija ittra uffiċjali;

Illi, għall-finijiet tal-ispejjeż ta' din il-proċedura, l-għaref avukat tar-rikorrenti issottometta li r-rikorrenti kellhom iressqu r-rikors minħabba li l-ittra uffiċjali ssemmi l-kambjali u mhux biss il-kuntratt;

Tqis li, fid-dawl ta' dak li ssemma' aktar 'il fuq, il-kontenut u l-formalitajiet tal-ittra uffiċjali setgħu jindikaw l-għan veru tagħha. Min-naħa l-oħra, billi jista' jkun hemm xi dubju li l-ittra uffiċjali, kif imfassla, setgħet toħloq il-biżgħa li l-eżekuzzjoni kienet qegħda tintalab dwar il-kambjali, ir-rikorrenti ressqu r-rikors biex, fiż-żmien utli, ma jsibux ma' wiċċhom proċeduri eżekuttivi mibdija minħabba n-nuqqas ta' oppożizzjoni f'waqtha tagħhom;

Wara li qieset dawn iċ-ċirkostanzi kollha tal-każ, il-Qorti qegħda tiddeċiedi billi:

Tiddikjara l-mertu eżawrit; u

Kopja Informali ta' Sentenza

Tordna li l-ispejjeż tar-rikors jibqgħu bla taxxa bejn il-partijiet.

Moqrija

< Sentenza Finali >

-----TMIEM-----